


፩ ሰንበት ዘአስተምህሮ

ኅዳር 1 2006 ዓ.ም (11/10/13)



መዝሙር: በሰንበት አጋንንት አውጽአ...

ንባባት: 2ተሰሎ 1:11-ፍ፥ 2ጴጥሮ 3:1-8፥ ግ.ሐ. 3: 20-26፥ ሉቃ 19:1-10

ምስባክ: ወገሠጸ ነገሥተ በእንቲአሆሙ ወኢትግሥሡ መሢሐንዩ ወኢታሕስሙ ዲበ ነብያትዮ።

ዘኬዎስ ሎሚ ኣብ ቤትካ ክውዕል ይግብኣኒ እዩ እሞ ንዓ ቐልጢፍካ ውረድ!

ካብ ኅዳር 6 ክሳብ ታሕሣሥ 7 ወይ 13 ዘሎ ዘአስተምህሮ ይብሃል። ኣብዚ ብዛዕባ ሕያውነት ኣምላኽን፥ ትዕግስቲ፥ ክብሪን ምስጋናን ንኣምላኽ እናኣቕረብና ንብዓለ ልደት ብዘርኢ ክንምሃር። ዘመነ ኣስተምህሮ ብፍሉይ ንክርስቶስ ክንቅበሎ ክንፈልጦ ዝሕግዘና እዋን እዩ። ዕሞቕ ምስጢር እምነትና ክንፈልጥ ክንምሃር ክርስትያናዊ ግቡእና እዩ። ንፉዓት ተመሃሮ ኮና ንቃል ኣምላኽ ኣብ ልብና ክነሕድሮ እሞ ብኣኡ ክንመርሕ ሕይወትና።

በዚ ሰንበት ዝዝመር መዝሙር ከአ: “ብመዓልቲ ሰንበት ተአምራት ገበረ፥ አጋንንቲ አውጽአ ለምጻማት ከአ ኣንጽሐ፥ ዕንባቆም እግዚአ ጽምጽኻ ሰማዕቲ እሞ ፈራሕቲ በለ፥ ግብርኻ ርእዮ ኣድነቕኩ፥ እግዚአብሔር ከምዚ በለ ቃለይ ስምዑ ሕገይ ሓልዉ፥ ካብ ልባትኩም ክፍኣት አውጽኡ፥ ኢሳይስ እውን በረኻታት ፈረዩ፥ በረኻ ተሓጎሲ ሽትው ተኸሊ ፈረዩ፥ ናርዶስ ሽትኡ ወሃቦ” ይብል። ኣብ ኣምላኽ ቀሪብና ክንሕደስ ዝሕግዘና መምዝሙር እዩ። ኣምላኽ ዝሓዘ ሕይወት ክቐየር ክሕደስ ኣይ ከብዶን እዩ ሓንትስ ክሕደስ ክቐየር ዝብል መንፈስ ይሓዝ እምበር።

ኣብ ወንጌል ሉቃስ ምስቲ ዝሓለፈ ሰንበት ዝተነበ አተሓሔዝና እንተ ረኣናዮ ናይ እግዚአብሔር ፍቕሪ ኣብ ኃጢአተኛታት ይገልጻልና። ጎ.ኢ.ክ. ኣብ ከተማ ኢያሪኮ ኣትዮ ብኣኣ ይሓልፍ ነሩ ይብለና። ብዙሕ ጊዜ ኢየሱስ ብማእከል ወይ ብጥቓ ሓደ ቦታ ክሓልፍ እንከሎ ዝብል ኣብ ወንጌል ብተደጋጋሚ ነንብብ። ሰባት ደው እንተ ዘይኣቢሎም ሱቕ ኢሉ እዩ ዝቐጽል። ኣብ ሕይወትና እንተ ረኤና ኣምላኽ ብተመሳሳሊ ብዙሕ ጊዜ ብልባትና ይሓልፍ እዩ። ኩሉ ጊዜ ኣብ ነፍስ ወከፍ ዕለት ብልብና ይሓልፍ። ኣብ መገዲ ብጎረብብትና፥ ብምስጢራት ቤተ ክርስትያን፥ ብኹሉ ፍጥረ ይሓልፍ፥ ጠቓምን ኣገዳስን ሕቶ ነለልዮዶ? ንርእዮዶ ኣብ መገዲ ጎፍ ክብለና እንከሎ ንርእዮዶ? ክንርእዮ ኢልና ጻዕሪ ንገብርዶ? ኣባይ እየ ክረኽቦ ዝደሊ? ኣብ ከመይ ዝበለ ሰብ? ኣባይዶ ቦታ? ኣብ ከመይ ዝበለ ተመክሮ ሕይወት? ስንድዋት ክንከውን እንተ ኾና ኣብ ዝኾነ እዋን ኣብ ዝኾነ ቦታን ክንረኽቦ ስንድዋት ንኹን። ኣብ ከተማ ኢያሪኮ ሓደ ዘኬዎስ ዝብሃል ሃብታም ሰብኣይ ናይ መኻፈልቲ ቀረጽ ሓክቓ ነበረ፥ ብዘይመጠን ከአ ሃብታም ነበረ፥ ሃብቱ ግን ካብቲ ስርሑን በቲ ንሮማውያን ዘገልግሎ ዘምጽአ ስለ ዝነበረ ብብዙሓት ከም ኃጢአተኛ እዩ ዝፍለጥ ነሩ።

ንኢየሱስ ምርአይ: ንዘኬዎስ ካብ ኩሉ ፍሉይ ዝገብሮ ንኢየሱስ ክርኢ ስለ ዝደለ እዩ። ኣብ መጀመርያ ስለምንታይ ንኢየሱስ ክርኢ ከምዝደሊ ኣይንፈልጥን ኣና ምናልባት ንሱ ብዙሕ ብዛዕባ ኢየሱስ ይሰምዕ ነሩ እዩ። ነቲ ዝሰምዖ ኣብ ግብሪ ክርእዮ ድላይ ነርዎ እንተኾነ ብቑዑ ሓጺር ስለ ዝነበረ ኣብ መንጎ ህዝቢ ኮይኑ ክርእዮ ኣይክእልን ነሩ። በዚ ምኽንያት ኣብ ኣም ደይቡ ክርእዮ ወሲኑ ንሱ ወላ እኳ ሃብታምን ሕፉርን ሰብ ይንበር እምበር ንኢየሱስ ብዝበለጸ ኣብ ኣም ደይቡ ክርእዮ ወላ ሓንቲ ሕፍረት ኣይተሰመዖን። ብኻልእ ኣረኣእያ በቲ ስርሑን ሓጺር ብምጃኑን ብዙሓት ኣብ ጥቕኡም ክኸውን ይደልይዎ ኣይነበሩን ከም ግናይ ዝተወልደ እዩ ዝርኣ

ነሩ። አብዚ ሓደ ትምህርቲ አሎ። ብዙሕ ጊዜ ንኢየሱስ አብ ሕይወትና ከይገርእዮ ዝኸውለና ነገራት አሎ። ሰባት አብ ሕይወትና ብዙሕ ጽልዎ ስለ ዘለዎም ከይብሉኒ ዝብል ከምኡ ስለ ዘየቐርቡና ከምኡ ዝተፈላለየ ምኽንያት ብኻልእ ንኢየሱስ ከይገርኡ ዝኸውሉና አሎ። አብ ገለ እዋን ንኢየሱስ ክንርኢ ካብ ሰባት ክንርሕቕ ከምኡ ንብሕትና ክንረኽቦ ክንውስን አሎና። አብ ጉዳይ ድሕነተይ ልዕለይ ዝሰርዖ ወላ ሓደ የለን። ጥቕሚ ክጎድለኒ እዩ ወይ ዓርከይ ሓወይ ወገነይ ኢልካ ንመገዲ አምላኽ ዘሕድግ ነገር ክንገብር የብልናን። ቅዱስ ዝብል ቃል ብግሪኽ ክትርጎም እንከሎ ፍሉይ፣ ካብ ካልእ ንበይኑ ዝኾነ እዩ ትርጉሙ። ቅዱሳን ክንከውን ካብ ክፍአት ዝምህሩ ንክርስቶስ ካብ ምርኣይ ዝኸልክሉና ክንርሕቕ አሎና። ዘኬዎስ ሰባት ንኢየሱስ ካብ ምርኣይ ከይክልክልዎ መገዲ ፈጠሩ። ንባህርያዊ ቍመቱ ከም ምኽንያት ክኸውሎ አየፍቀደን መገዲ ፈጠሩ። ንሕና እውን ከመይ እንተ ገበርኩ እየ ንኢየሱስ አብ ሕይወተይ ክርእዮ ዝኽእል ኢልና ክንሓስብ መገዲ ክንፈጥር ይግብአና።

አብ ሕይወት ቅዱሳን ከይንኸውን ዝግግቱና ብዙሓት ነገራት አለዉ። ንኢየሱስ ከይገርክብ ዓጊቶም ግናይት ይገብሩና። ካብ ከምዚ ዝአመሰለ ዓጋቲ ሓይሊ ነጻ ክንከውን እንታይ ጸዕሪ ንገብር። ከም ዘኬዎስ ቆራጽ ውሳኔ እንተ ገበርና ንሱ እውን ክርእየና እዩ። ስለዚ ካብ ኩሎም መኽላእታታት ካብ ንኢየሱስ ምርኣይ ዝኸውሉና ክንወጽእ አሎና። ቅ.ጳውሎስ ንጢሜቴዎስ ከምዕዶ እንከሎ “መንእሰይ እዩ ኢሉ ሓደ እኳ አይንግቕካ” (1ጢመ 4:12) ይብሎ። ንሕና እውን ዝኾነ ድኽመት ወይ ጸገም አብ ሕይወት ዝገጥም ካብቲ ሓቀኛ መገዲ ክርስቶስ ወላ ሓንቲ ደቕቕ ከደናግረና ከይነፍቅድ ክንጥንቀቕ አሎና። አካላዊ ጉድለትና አየገድስን እዩ። ከም ዘኬዎስ ብአካላዊ ሕጽረት ከይተግብትና አብ ዝለዓለ ቍመት መንፈሳውን አካላውን አብ እንዕወተሉ ክንድይብ አሎና። እዚ ክኸውን ንተበግሶና አብ ኢየሱስ ገጽና ክንጉግዝ ብዕጽፊ እናደረብና ናብቲ ናባና ገጹ ዝመጽእ ዘሎ ኢየሱስ ገጽና ክንጉግዝ አሎና። ኢየሱስ ክርእየና አብ ክንርኣየሉ እንኽእል ቦታ ክንርከብ አሎና ሽዑ ንሱ ብዝቐልጠፈ ክሕግዘና ክመጽእ እዩ።

ዘኬዎስ ንኢየሱስ ዝርእየሉ ጥራሕ እናሓሰበ እንከሎ ኢየሱስ ላዕሊ ገጹ አንቃዕሪሩ እናጠመተ “ዘኬዎስ ሎሚ አብ ቤትካ ኸውዕል ይግብአኒ እዩ እሞ ንዓ ቀልጢፍካ ውረድ” ዝብል ክስምዕ እንከሎ ዝተሰምዖ ክንሓስብ እንከሎና ክንደይ ሓጎስን ፍሉይ ዕድልን ፈጠርሉ ይኸውን። ሎሚ ንነፍስወከፍን ኢየሱስ እንተ ዝብለን ክንደይ መተሓጎስና። ብርግጽ አብ ነፍሲ ወከፍ መስዋዕቲ ቅዳሴ ክነዕርግ እንከሎና አብ ቍርባን ነዚ ዕድመ የቐርበልና። አብ ካልእ እዋን እውን አብ ሕይወትና ክአቱ ድላይ አለዎ። አብ ራእይ የውሓንስ ፍልይ ብዝበለ የቐርቦ፡ “እንሆ አብ አፍደገ ደው ኢሊ ማዕጸ ሿሕኳሕ አብል አሎኹ። ሓደ እኳ ድምፀይ ሰሚዑስ ማዕጸ እንተ ኸፈተለይ ናብኡ ኸአቱ ምስኡ አብ መአዲ ክቕመጥ እየ። ንሱውን ምሳይ ኺቕመጥ እዩ” (ራእ 3:20)። እሞ መዓጹ ልብና ኩሉ ጊዜ ክፉትን ክንቅበሎ ስንድውን ድዩ? ብዝተፈላለየ መገዲ አብኡ ክንምለስ ምስኡ ክንከውን መልእክቱ ይሰደልና እዩ። ጸጊሙ ዘሎ ክንርኢ ክንስምዕ ንደሊ የለናን እስከ ሎሚ ጽን ንበል አበይ ገጸይ እጉግዝ አሎኹ ኢልና ንሕልናና ንርአዮ።

ዘኬዎስ ብዘይ ዝኾነ ምጥርጣር ስንድው እዩ ነሩ። ካብ ዝነበራ ኦም ክወርድ እሞ ንኢየሱስ ተሓጉሱ ክቐበል አይተደናጎየን። እቶም አብኡ ዝነበሩ ሰባት ግን ኢየሱስ ንዘኬዎስ ብምዝራቡ አይተሓጎሱን፡ “እዚ ምስ ረአዩ ድማ አብ እንዳ ኃጥእ ሰብአይ ኪውዕል አተወ ኢሎም ኩላቶም አዕዘምዘሙ” (ሉቃ 19:6)። አብ ገለ እዋን ሰባት ኩሉ ጊዜ አብቲ ሕማቕ ሕይወት ክነብር ዝደልዩ አለዉ። ከይሓለፈልና ምስ ኃጢአትና ክነብር ዳርጋ ይፈርዱና። አምላኽ ግን ኩሉ ጊዜ ክንምለሶ አፍደገ ምሕረቱ ምስ ከፈተልና እዩ። ካብ ኩሎም ሰብ ኢየሪኮ ኢየሱስ ንሓደ ምናልባት ካብ ኩሎም ዝኸፍአን ዝተጸልአን መሪጹ። እዚ ኸአ አብ ቅድሚ አምላኽ ኩልና ሃደ ምጅና ይገልጸልና። እዚ እቶም ሰባት ዘቐረብዎ ወቕሳ ንኢየሱስ ናይ መጀመርያ አይኮነን። አብ ካልእ አጋጣሚ ፈሪስውያን ከምዚ እናበሉ ወቕሶም “ዓርኪ ኃጥአንን መኽፈልቲ ቀረጽን እዩ ምስኡም እውን ይበልዕ” እናበሉ ይወቕስዎ ነርም። ብርግጽ ናይ ኢየሱስ ነገር ይርድኦም አይነበረን። ንሱ አብ ገዛ ጥዑያት ክኸይድ ዘድልዮ ነገር አይነበሮን። ንሱ ነቶም ካብ አምላኽ ርሒቆም ዘለዉ ከቐርብ እዩ ድላዩ። “ንሓኪምሲ ሕሙማት እምበር ጥዑያት አይደልዩዎን እዮም። አነ ኸአ ንኃጥአን እምበር ንጸድቃን ክጽውዕ አይመጸእኩን” (ማር 2:17)። እቲ ናይ ህዝቢ ርኢቶ ናይ እቶም መራሕቲ ሃይማኖትን ግቡዛትን ንርእሶም ብሞራላዊ ሕይወቶም ልዕሊ ኹሉ ዝሰርዑን

ዝቕጽሩን ዝመጸ እዩ። ብሓቂ ክንዛረብ እንተ ኾይኑ ንሕና እውን እንተ በዚ ወይ በቲ እንገብሮ ነገር እዩ። ድሕሪዚ ኹሉ ዘኬዎስ ኣብ ቅድሞ ጎይትኡ ምሉእ ምትእምማን ቅቡልን ምጂኑ ኣረጋጊጹ ደው ኢሉ “ጎይታይ እንሆ ፈረቓ ጥሪተይ ንድኻታት እህብ፤ ገለ ዝዓመጽክዎ እንተሎእውን ኣርባዕተ ዕጽፊ እፈድዮ” እናበለ ኣብ ቅድሚ ኢየሱስን እቶም ዝሰምዕዎ ዝነበሩን ተዛሪቡ። እዚ ኣብተን ቀዳሞት ዘመናት ክርስትና ብዙሓት ዝብልዎ ዝነበሩ የዘኻኻር “እቲ ዝተንሥኤ ደው ይብል”። ዘኬዎስ ንኢየሱስ ምስ ረኣየን ምስ ተራኽበን ፍጹም ተሓድሶን ለውጥን ገሩ። ንኹሉ እቲ ዓመጽ ዝመልኦ ሕይወቱ ቀይሩ። ሃብቱ ምስ ድኻታት ክካፈሎ ፍቓደኛ ኮይኑ፤ ንኹሎም እቶም ዘጠፋፍኦም ዕጽፊ ክፈዲ ቃል ኣትዩ፤ ካብ ጨሪሹ ኃጢአተኛ ዝነበረ ኣብ ሓዋርያ ተቐይሩ።

ዘኬዎስ ኣብ ሕይወቱ ውሳኔ ክገብር መጀመርያ ዝገበራ ትህትና እያ ሃብቱ ኩነታቱ ባህርያዊ ተፈጥርኡ ኣብ ጎኑ ገዲፉ ንኢየሱስ ክርኢ ወሲኑ። ነቲ ብሰባት ዝሰምዎ ዝነበረ ባዕሉ ክርእዮ ክሰምኦ ደልዩ፤ ኣምላኽ ነዚ ድልየቱ ምላሽ ሂብዎ ሎሚ ምስኻ ኣብ ቤትካ ክውዕል እየ ዝብል ምላሽ ተዋሂብዎ። እዚ እዩ ካባና ዝድለ ዘሎ። ኣብ ብሕቱው ሕይወትና ኣቲና ንኢየሱስ ክንርእዮ ክንዛረብ ክንሰምዎ ባይታ ክንጠጥሕ እሞ ክንሕደስ ክንቅየር። ዓጊቱ ሒዙና ዘሎ እንተ ባዕልና ዝፈጠርናዮ እንተ ብኻልእ ሰባት ዝመጽኦና ክብ ኣምላኽ ፈልዩና ዘሎ ጥሒዘስና ምስ ኢየሱስ ክንዛረብ ክንሰምዕ ፍቓደኛታት ንኹን። ዘኬዎስ ሓጺር ምጂኑ ፈሊጡ ኣብ መንጎ ህዝቢ ኣትዩ ከዊልኩምኒ ኢሉ ክንጎጽ ኣይደለየን፤ ክርኢ ኢሉ ንሓደ ኣይደፍኦን፤ ብኣንጻሩ ካልእ መገዲ እዩ ደልዩ። ነቲ ንሱ ዝደልዮ ክረክብ ኣብ ሳግላ ደይቡ እዚ ኸኣ እቲ ዝደልዮ ክርእን ከይክወልን ኢሉ እዩ። ኣብ ሕይወትና ብዙሕ ነገራት ኣብ ጸገም ኣብ መከራ ዘውድቑና ይጓነፉና እዮም እንኣልየሎም መገዲ ክንፈጥር ኣሎና። ንኣብነት ኣብ ስራሕ፤ ኣብ ሓዳር፤ ኣብ ቤተ ክርስትያን ምስ ሰባት ዘሎና ርክብ...ክንርእዮ ከሎና ዓንቃፊ መገዲ ክፈጥሩልና ይኸእሉ እዮም እንተ ኾነ መገዲ ክንፈጥር ኣሎና። እዚ ክንገብር ትሕትና ክንለብስ ኣሎና። ንስምኢትና ንርድኢትና ኩሉ ክንሓልፎ ክንስዕር ኣሎና። ትሕትና እንተ ለበስና ካልእ ኣማራጺ መገዲ ክንርኢ ክንክእል ኣና።

ኣብ መውዳእታ ናይ እዚ ኹሉ ኢየሱስ ዝበሎ ንኹልና ዝምልከት እዩ። “ሎሚ ነዚ ቤት እዚ ድኅነት ኮነሉ”። ዘኬዎስ ንኢየሱስ ብሕጉስ ስለዝተቐበሎ ኣብ ቤቱ በረኽት ኣትዩ። ወዲ ኣብርሃም ዝብል ናይ ሓደ ጥዑይ ኣይሁዳዊ ዝውሃብ ስም እዩ ነሩ ቀዳሞት ክርስትያን እውን ነቶም ብኹሉ ንኣምላኽ ዘሓጉስ ክርስትያን ከምኡ ይብልዎም ነሮም። ምልክት ናይ ጥዑይ ምጂኑ ኸኣ ንኢየሱስ ኣብ ገዝኡ ተቐቢልዎ። እዚ ሓደ ካብቲ ኣብ መዓልታዊ ሕይወትና ክንገብሮ ዝግብኣና ነገራት እዩ። “ወዲ ሰብ ንጥፋኣት ኪደልን ኪድኅንን እዩ ዝመጸ”፤ እቶም ጥፋኣት ዝብሃሉ ዘለዉ ንኹሎም ከም ኃጥኣን ዝፍለጡ፤ እቶም ካብ ሕብረተ ሰብ ብዝተፈላለዩ ምኽንያት ግልል ዝበሉ እዮም። እዞም ሰባት እዚኦም ንሕና ተኸተልቲ ክርስቶስ ፍሉይ ኣትኩሮ ክንገብረሎም ዝግብኣና እዮም። ንሰባት ኣቕዲምና ከይንፈርዶም እሞ ካባና ክነርሕቕም ከይንፍትን ወይ ከይንግልሎም ምጥንቃቕ የድልየና። ኣብዚ ወንጌል ኢየሱስ ንዘኬዎስ ከም ኣኸፋሊ ቀረጽ ዘይኮነ ከም ሓደ ሰብ ኣብ ኣምላኽ ክቐርብ ዘለዎ ገሩ እዩ ርእይዎ። ኣብ ገዛ ስምዖን ፈሪሳዊ ኢየሱስ ነታ እግሩ እትደርዝ ዝነበረት ከም ሓንቲ ዘማዊት ዘይኮነ ከም ሓንቲ እትንሳሕ ዘላ ፍቕሪት ፍጥረት ገሩ እዩ ርእይዎ ንሕና እውን ንሰባት ከይንፈርዶም ክንጥንቀቕ ኣሎና። ዝኾነ ሰብ እንታይነቱ ብዘየገድስ ብኣኽብሮትን ምሉእ መሰልን ክንርእዮ ኣሎና።

ኣብ ቅድሚ ኣምላኽ ብፍሉይ ዝርኣ ሰብ የለን ግን ከም ዘኬዎስ ዝያዳ ንኣምላኽ ክንርኢ ካብ ሰባት ፍልይ ኢልና ንኢየሱስ ብዝበለጸ ክንርእዮ ኣብ እንኸእል ክንከውን ኣሎና። ኣብ ሕይወትና ንኢየሱስ ከይንርኢ ዝክውሉና ኣብ ኣምላኽ ከይንምለስ ብዝተፈላለየ ነገራት ካብ ዝግጥቱና ምጥንቃቕ የድልየና። ከም ዘኬዎስ ቆራጽ ውሳኔ ርእስና ክንወስድ ኣሎና ኣብ ቅድሚ ኣምላኽ ደው ኢልና ንዝሓለፈ ዝበደልክዎ ብምሉእ ልበይ እቕረ ክብል እሞ ክኸሕስ ፍቓደኛ ኢየ ኢልና ክንቀርብ ኣሎና። ኣምላኽ ሽዑ “ሎሚ ኣብዚ ቤት ድሕነት ኮነሉ” እነበለ ክቐበለና እዩ።

ኣባ ንጉሠ ፍሥሓ